

مۇقەددەس كىتاب

تەمۇتەپسۇسقا

يېزىلغان

ئىككىنچى خەت

تەوتېئۇسقا يېزىلغان ئىككىنچى خەت

مۇقەددەس كىتاب - يېڭى ئەھدە
(ئىنجىل)
16-قىسىم

1950-يىلىدىكى «مۇقەددەس كىتاب» نىڭ
ئۇيغۇرچە تەرجىمىسى ھازىرقى زامان
ئۇيغۇر تىلىغا ئۆزگەرتىلدى

2013

دەسلەپكى نۇسخا

www.dunyaningnuri.com

تموتېئۇسقا يېزىلغان ئىككىنچى خەت

تموتېئۇسقا سالام

1 مەسىھ ئەيسادىكى تىرىكلىكنىڭ ۋەدىسىگە مۇۋاپىق خۇدانىڭ ئىرادىسى بىلەن مەسىھ ئەيسانىڭ روسۇلى بولغان پاۋلۇستىن ئامراق بالام تموتېئۇسقا سالام. 2 خۇدا ئاتىدىن ۋە خۇداۋەندىمىز مەسىھ ئەيسادىن مېھىر-شەپقەت، مەرھەمەت ۋە ئامانلىق بولسۇن.

شۇكۇر ۋە نەسىھەت

3 ئاتا-بوۋىلىرىمىدىن تارتىپ پاك ۋىجدان بىلەن ئۆزۈم ئىبادەت قىلغان خۇداغا شۇكۇر قىلىپ، توختىماي كېچە-كۈندۈز سېنى ئۆز دۇئالىرىمدا ياد قىلىمەن. 4 سېنىڭ كۆز ياشلىرىڭنى يادىمغا كەلتۈرۈپ، خۇشلۇقتىن تولۇپ سېنى كۆرگىلى سېغىنىمەن. 5 ئاۋۋال چوڭ ئاناڭ لوئىستە ۋە ئاناڭ ئەۋنىكەدە بار بولغان رىياسىز ئىمانىڭنى ياد قىلىپ، سەندە ھەم بار ئىكەنلىكىنى بىلىپ خاتىرجەمدۇرمەن. 6 بۇ سەۋەبتىن يادىڭغا سالغىلىقىم، قوللىرىمىڭ سېنىڭ ئۈستۈڭگە قويۇلغىنى بىلەن خۇدادىن سەندە بولغان مېھىر-شەپقەت ھەدىيەسىنى يالقۇنلىتىپ جارى قىلغايىسەن.

7 چۈنكى خۇدا بىزگە قورقۇنچاق روھنى بەرمىدى، بەلكى قۇدرەتنىڭ، مۇھەببەتنىڭ ۋە ئىنتىزامنىڭ روھىنى بەردى. 8 ئۇنىڭ ئۈچۈن خۇداۋەندىمىزنىڭ شاھادىتىدىن ۋە مەن ئۇنىڭ ئەسىرىدىن ئۇياتمىغىن، بەلكى سەن ھەم خۇدانىڭ قۇدرىتىگە مۇۋاپىق ئىنجىل ئۈچۈن مۇشەققەت تارتقىن. 9 خۇدا ئۆزى، بىزنىڭ ئەمەللىرىمىزگە قارىماي ئۆز تەقدىرىگە مۇۋاپىق، ئەزەلىي ۋاقىتلاردىن ئىلگىرى مەسىھ ئەيسادا بىزگە ئاتا قىلىنغان مېھىر-شەپقەتكە قاراپ، بىزنى مۇقەددەس دەۋەت بىلەن قىچقىرىپ قۇتقۇزدى. 10 خۇدانىڭ تەقدىرى قۇتقۇزغۇچىمىز مەسىھ ئەيسا زاھىر بولغىنى بىلەن ئەمدى ئاشكارا بولدى. چۈنكى ئۇ ئۆزى ئۆلۈمنى يوقىتىپ، ئىنجىلنىڭ ۋاسىتىسى بىلەن ھاياتلىق ۋە چىرىمەكسىزلىكنى يورۇقلۇققا كەلتۈردى.

11 مەن ئۆزۈم ئۇ ئىنجىلنىڭ ئەلچىسى ۋە روسۇلى ۋە مۇئەللىمى بولۇشقا تەيىنلەندىم. 12 ئۇنىڭ ئۈچۈن بۇ زەخمەتنى تارتىمەن. لېكىن ئۇياتمايمەن، چۈنكى كىمگە ئىشەنگىنىمنى بىلىپ، ئۇنىڭ ئۆزۈمگە تاپشۇرۇلغىنىنى ئۇ كۈنگىچە ساقلىغىلى قادىر بولغىنىغا خاتىرجەمدۇرمەن. 13 مەسىھ ئەيسادا بولغان مۇھەببەت ۋە ئىمان بىلەن، مەندىن ئاڭلىغان ساغلام سۆزلەرنى

نەمۇندەك چىڭ تۇتقىن. ¹⁴ بىزدە ماكان تۇتقان مۇقەددەس روھنىڭ ۋاستىسى بىلەن ساڭا تاپشۇرۇلغان ياخشى ئامانەتنى ساقلىغىن.

¹⁵ ئاسىيادىكىلەرنىڭ ھەممىسى مەندىن يۈز ئۆرۈگىنىنى بىلىسەن. ئۇلارنىڭ ئارىسىدا فىگېلۇس ۋە ئېرموگېنېس بار. ¹⁶ خۇداۋەندە ئونبىسغورۇسنىڭ ئۆيىگە مەرھەمەت قىلغاي، چۈنكى ئۇ پات-پات مېنى راھەتلەندۈرۈپ، زەنجىرلىرىمدىن ئۇياتماي، ¹⁷ بەلكى رىمغا كەلگەندە مېنى ئىجتىھات بىلەن ئىزدەپ تاپتى. ¹⁸ خۇداۋەندە ئۇنىڭغا ئۇ كۈندە رەب تەرىپىدىن مەرھەمەت تاپتۇرغاي. ئۇنىڭ ئەفەسۇستا قىلغان خىزمىتىنى ئۆزۈڭ ياخشى بىلىسەن.

مەسىھ ئەيسانىڭ ئىشەنچلىك ئەسكىرى

2 ¹ سەن، ئەي بالام، مەسىھ ئەيسانىڭ مېھىر-شەپقەت بىلەن قۇۋۋەتلىنىپ، ² تولا گۇۋاھلارنىڭ ئالدىدا مەندىن ئاڭلىغىنىڭنى باشقىلارغا تەلىم بېرەلەيدىغان ئىشەنچلىك كىشىلەرگە تاپشۇرغىن.

³ سەن ھەم مەسىھ ئەيسانىڭ ياخشى سىپاھىدەك مۇشەققەت تارتقىن. ⁴ ئەسكەرلىك قىلغۇچى بولسا: ئۆز سەردارىمنى رازى قىلاي دەپ، ھېچبىرى تىرىكچىلىكنىڭ ئەندىشىلىرىگە ئارىلاشمايدۇ ⁵ ۋە چېلىشقۇچى قائىدە بىلەن چېلىشمىسا، تاجلانمايدۇ. ⁶ ئىش قىلغان دېھقاننىڭ ئاۋۋال مېۋىدىن ھەسسىدار بولمىقى كېرەكتۇر.

⁷ نېمە ئېيتقىنىمنى ياخشى ئويلىغىن ۋە خۇداۋەندە ساڭا ھەر ئىشتا پەم بېرىدۇ. ⁸ داۋۇدنىڭ ئۇرۇق-ئەۋلادىدىن بولۇپ، ئۆزۈم بەتكۈزگەن ئىنجىلغا مۇۋاپىق ئۆلۈكلەر ئارىسىدىن قوپۇرۇلغان ئەيسا مەسىھنى ياد قىلغىن. ⁹ ئىنجىلنىڭ خىزمىتىدە گۇناھكار دەك زەخمەت تارتىپ، زەنجىردە تۇرىمەن. لېكىن خۇدانىڭ سۆزى باغلاقلىق ئەمەس. ¹⁰ بۇ ۋەجىدىن ئىلغانغانلار ئۈچۈن، ئۇلار ھەم مەسىھ ئەيسانىڭ نىجاتى ۋە ئەبەدىي شان-شەرەپىنى تاپقاي دەپ، ھەر نەرسىگە سەۋر-تاقەت قىلىمەن. ¹¹ بۇ سۆز سادىقتۇر، چۈنكى مەسىھ بىلەن ئۆلگەن بولساق، ئۇنىڭ بىلەن بىللە ھەم تىرىك تۇرىمىز. ¹² سەۋر قىلساق، ئۇنىڭ بىلەن ھۆكۈمرانلىق ھەم قىلىمىز. ئىنكار قىلساق، ئۇ ھەم بىزنى ئىنكار قىلىدۇ. ¹³ ئەگەر بىز ساداقەتسىز بولساق، ئۇ ساداقەتلىك بولۇپ قالىدۇ، چۈنكى ئۇ ئۆز-ئۆزىنى ئىنكار قىلالمايدۇ.

بەھۇدە تالاش-تارتىشلار توغرىسىدا ئاگاھلاندۇرۇش

¹⁴ بۇنى ئۇلارنىڭ يادىغا سېلىپ، خۇدانىڭ ئالدىدا ئۇلارغا چىڭ نەسىھەت بەرگىنىكى، سۆز توغرىسىدا تالاشمىسۇن. چۈنكى شۇنداق ئىشلار ھېچ مەنپەئەت يەتكۈزمەي، ئاڭلىغۇچىلارنىڭ ھالاك بولۇشىغا سەۋەب بولىدۇ. ¹⁵ ئۇياتماي ھەقىقەتنىڭ سۆزىنى راستلىق بىلەن

چۈشەندۈرىدىغان ئىشلىگۈچىدەك ئۇزۇك خۇدانىڭ ئالدىدا مەقبۇل بولۇشقا تىرىشقان.
¹⁶ ناپاك بەھۇدە سۆزلەردىن نېرى تۇرغىن، چۈنكى شۇنداق سۆزلىگۈچىلەر بارغانسېرى پاسىقراق بولىدۇ ¹⁷ ۋە ئۇلارنىڭ سۆزلىرى مەرەزەدەك چۆرىسىنى يەيدۇ. شۇنداق ئادەملەرنىڭ ئارىسىدا ھەمبېئۇس ۋە فىلېتۇس بار.

¹⁸ بۇلار، ئۆلۈمدىن تىرىلىش بولۇپ ئۆتتى دەپ، بەزىلەرنىڭ ئىمانىنى خارا ب قىلىدۇ.
¹⁹ لېكىن خۇدانىڭ مەھكەم ئۆلى مۇقىم تۇرىدۇ ۋە ئۇنىڭ مۆھۈرى شۇدۇركى، خۇداۋەندە ئۆزىنىڭكىلەرنى تونۇيدۇ ۋە ھەركىم خۇداۋەندىنىڭ ئىسمىنى قىچقارسا، يامانلىقتىن قول ئۇزسۇن. ²⁰ لېكىن بىر چوڭ ئۆيدە يالغۇز ئالتۇن ۋە كۈمۈش قاچىلىرى بولماي، بەلكى ياغاچتىن ۋە ساپالدىن قاچىلار ھەم باردۇر، بەزىلىرى ئىززەت ئۈچۈن، بەزىلىرى ھاقارەت ئۈچۈندۇر. ²¹ ئەگەر بىر كىم ئۆزىنى شۇنداق ئىشلاردىن پاك ساقلىسا، ئۇ ئۆزى مۇقەددەس، ئىززەتلىك بىر قاچىدەك، ئۆز خوجىسىغا مەنپەئەتلىك ۋە ھەر ياخشى ئىشقا يارىغۇدەك بولىدۇ. ²² ياشلىقنىڭ شەھۋەتلىرىدىن قېچىپ، خۇداۋەندىنى پاك كۆڭۈل بىلەن قىچقارغانلارنىڭ ھەممىسى بىلەن ئادالەتكە، ئىمانغا، مۇھەببەتكە ۋە ئامانلىققا ئەگەشكىن.

²³ لېكىن ئەخمەق ۋە بىمەنە مۇنازىرىلەر جېدەل پەيدا قىلىدىغىنىنى بىلىپ، ئۇلارنى رەت قىلغىن. ²⁴ خۇداۋەندىنىڭ بىر بەندىسى جېدەل قىلماي، بەلكى ھەممىسىگە مۇلايىملىق بولۇپ، تەلىم بېرىشكە ياراپ، زۇلۇم تارتىشتا سەۋر قىلىپ، ²⁵ زىت تۇرغۇچىلارغا ياۋاشلىق بىلەن نەسەھەت بەرسۇن، شايبەتكى خۇدا ئۇلارغا ھەقىقەتنى تونۇغىلى توۋىنى نېسىپ قىلغاي. ²⁶ شۇنداقكى، ئۇلار ھوشيار بولۇپ، ئىبلىسنىڭ تۇزىقىدىن قۇتۇلغاي. چۈنكى ئۇلار ئۇنىڭدىن تۇتۇلۇپ، خاھىشىنى قىلىدۇ.

ئاخىر زاماندىكى ھاماقەتلىك كىشىلەر

3 ¹ لېكىن بۇنى بىلگىنىكى، ئاخىرقى كۈنلەردە تەس ۋاقىتلار كېلىدۇ. ² چۈنكى ئادەملەر ئۆزىنى دوست تۇتقۇچى، پۇلنى دوست تۇتقۇچى، يوغان گەپ قىلغۇچى، تەكەببۇرلۇق قىلغۇچى، كۆپۈرلۈك قىلغۇچى بولۇپ، ئاتا-ئانىغا ئىتائەت قىلماي، ناشۇكۇر ۋە ناپاك بولۇپ، ³ مۇھەببەتسىز، ۋاپاسىز، غەيۋەت قىلغۇچى، نەپسىنى تارتمايدىغان، ئۆزىنى توختاتمايدىغان، ياخشىلىقنى دوست تۇتمايدىغان بولۇپ، ⁴ خىيانەت قىلغۇچى، بىپەرۋالىق قىلغۇچى، يوغانلىق قىلغۇچى ۋە خۇدانى دوست تۇتۇشتىن لەززەتنى زىيادىرەك دوست تۇتقۇچى بولىدۇ. ⁵ ئۇلار سىرتقى قىياپەتتە تەقۋادارلىق بولۇپ، ئۇنىڭ قۇدرىتىنى ئىنكار قىلىدۇ. شۇنداقلاردىن يۈز ئۈرۈگىن.
⁶ چۈنكى ئۆيلەرگە كىرىۋېلىپ، ⁷ گۇناھلار بىلەن يۈكلىنىپ خىلمۇخىل شەھۋەتلەرگە مۇپتىلا بولۇپ، ھەمىشە تەلىم ئېلىپ ھەرگىز ھەقىقەتنىڭ مەرىپىتىگە يېتەلمەيدىغان خوتۇنلارنى ئەسىر قىلغۇچىلار شۇنداقلاردۇر. ⁸ ياننىس بىلەن يامبىرس مۇساغا زىت تۇرغاندەك، بۇلار

ھەم ھەقىقەتكە زىت تۇرىدۇ. ئۇلار ئىماندا ياراملىق بولماي، زېھنىلىرى بۇزۇق ئادەملەردۇر. ⁹ لېكىن ئۇلار يەنە ئىلگىرى بارالمايدۇ. مەزكۇرلارنىڭ ھاماقەتلىكى ئاشكارا بولغاندەك، بۇلارنىڭ ھاماقەتلىكى ھەممىلەرگە ئاشكارا بولىدۇ.

پاۋلۇسنىڭ ۋەسىيەتلىرى ۋە خۇدانىڭ سۆزىنىڭ ئەھمىيىتى

¹⁰ لېكىن سەن مېنىڭ تەلىمگە، يۈرۈش-تۇرۇشۇمغا، مەقسىتىمگە، ئىمانىمغا، سەۋرىمگە، مۇھەببىتىمگە، تاقىتىمگە، ¹¹ قوغلانماقلىقلىرىمغا، زەخمەتلىرىمگە، بولۇپمۇ ئانتاكىدادا، كونيادا ۋە لىستىرادا تارتقان زەخمەتلىرىمگە ئوخشاش زەخمەتلەرگە ئەگەشتىڭ. مانا شۇنداق زەخمەتلەر تارتقانمەن. ئەمما ھەممىسىدىن خۇداۋەندە مېنى قۇتقۇزدى. ¹² لېكىن مەسىھ ئەيسادا تەقۋادارلىق بىلەن ئۆمۈر ئۆتكۈزىدىغانلارنىڭ ھەممىسى قوغلىنىدۇ. ¹³ چۈنكى يامان ئادەملەر ۋە سەختىپەزىلەر بارغانسېرى يامانراق بولۇپ، ئۆزلىرى ئېزىقىپ كېتىپ، باشقىلارنى ئازدۇرىدۇ. ¹⁴ لېكىن سەن بولساڭ كىمدىن تەلىم ئالغىنىڭنى بىلىپ، ئۆگەنگىنىڭدە ۋە ئېتىقاد قىلغىنىڭدا چىڭ تۇرۇپ قالغىن. ¹⁵ مەسىھ ئەيساغا بولغان ئىمانىڭ بىلەن سېنى نىجاتقا دانا قىلىدىغان مۇقەددەس يازمىلارنى كىچىكلىكىڭدىن بېرى بىلىسەن. ¹⁶ خۇدانىڭ ئىلھامى بىلەن بولغان پۈتۈن مۇقەددەس يازما تەلىم بەرگىلى، تەنبىھ بەرگىلى، تۈزەتكىلى ۋە ئادالەتتىكى ئەدەپنى ئۆگەتكىلى پايدىلىقتۇر، ¹⁷ شۇلار ئارقىلىق خۇدانىڭ ئادىمى تەييارلىنىپ، ھەر ياخشى ئىشقا يارىغۇدەك بولغاي.

4 ¹ خۇدانىڭ ئالدىدا ۋە تىرىكلەر بىلەن ئۆلگەنلەرنى ھۆكۈم قىلىدىغان مەسىھ ئەيسانىڭ ئالدىدا، دەرۋەقە ئۇنىڭ ئاشكارا بولۇشى ئۈستىدە ۋە ئۇنىڭ پادىشاھلىقى ئۈستىدە ساغنا چىڭ نەسىھەت بېرىمەنكى، ² سۆزىنى ۋەز ئېيتىپ، مۇناسىپ ۋاقىتتا ۋە مۇناسىپ ئەمەس ۋاقىتتا چىقىپ پەند بېرىپ نەسىھەت قىلىپ، ھەممە سەۋر-تاقەت بىلەن تەنبىھ بېرىپ تەلىم بەرگەيسەن.

³ ئادەملەر ساپ تەلىمگە سەۋر-تاقەت قىلماي، ئۆز قۇلاقلىرى قىمىرلىشىچە ئۆز شەھۋەتلىرىگە مۇۋاپىق ئۆزىگە مۇئەللىملەر يىغىدىغان ۋاقىت كېلىدۇ. ⁴ ئۇلار قۇلاقلىرىنى ھەقىقەتتىن توسۇپ، ئەپسانىلەرگە مايىل بولىدۇ.

⁵ لېكىن سەن ھەر ئىشتا ئويغاق تۇرغىن. مۇشەققەتكە سەۋر-تاقەت قىلغىن. بىر ئىنجىلنى يەتكۈزگۈچىنىڭ ئىشىنى قىلغىن. خىزمىتىڭنى پۈتكۈزگىن.

⁶ چۈنكى مەن ئەمدى بىر قۇربانلىقتەك تەقدىم قىلىنىۋاتمەن ۋە ئەجلىمنىڭ ۋاقتى يېتىپ كەلدى.

⁷ مەن ياخشى كۈرەشنى قىلىپ بولۇپ، سەپىرىمنى پۈتكۈزۈپ، ئىماننى ساقلىدىم. ⁸ ئەمدى مەن ئۈچۈن ئادالەتنىڭ تاجى تەييار تۇرۇپ ساقلانماقتا. ئۇنىڭ ئۆزىنى ئۇ كۈندە ئادىل ھۆكۈم قىلغۇچى

خۇداۋەندە ماڭا بېرىدۇ. ئەمما يالغۇز ماڭا ئەمەس، بەلكى ئۇنىڭ ئاشكارا بولۇشىغا خۇشال بولغانلارنىڭ ھەممىسىگە ھەم بېرىدۇ.

ئاخىرقى سۆز ۋە سالاملار

⁹ ئالدىراپ پات قېشىمغا كەلگەن. ¹⁰ چۈنكى دېماس بۇ دۇنيانى دوست تۇتۇپ، مېنى تاشلاپ تېسالونىكاغا كەتتى ۋە كرىسكىننى گالاتىياغا ۋە تىتوس دالماتىياغا كەتتى.

¹¹ يالغۇز لۇقا مەن بىلەندۇر. ماركۇسنى ئۆزۈڭ بىلەن ئېلىپ كەلگەن. چۈنكى ئۇ ئۆزى خىزمەتكە ماڭا پايدىلىقتۇر. ¹² تىكىكۇسنى ئەفەسۇسقا ئەۋەتتىم.

¹³ كېلىشىڭدە مەن تروئاستىكى كارپۇسنىڭ يېنىدا قويۇپ كەتكەن يېپىنچىنى ۋە كىتابلارنى، بولۇپمۇ ئورام تېرە يازمىلارنى ئالغىچ كەلگەن.

¹⁴ مىسكەر ئىسكەندەر ماڭا تولا يامانلىق قىلدى. خۇداۋەندە ئۇنىڭغا ئۆز قىلغىنىغا مۇۋاپىق ياندۇرىدۇ. ¹⁵ سەن ھەم ئۇنىڭدىن ئېھتىيات قىلغىن، چۈنكى ئۇ بىزنىڭ سۆزلىرىمىزگە تولا زىتلىق قىلدى.

¹⁶ ئاۋۋالقى سوراقتا ھېچكىم مېنىڭ ياردىمىمگە كەلمەي، ھەممىسى مېنى تاشلىدى. بۇ ئەيىب ئۇلارغا سانالمىسۇن. ¹⁷ لېكىن خۇداۋەندە يېنىمدا تۇرۇپ، مېنى قۇۋۋەتلەندۈردى. نەتىجىدە ھەممە تائىپىلەرنىڭ ئاڭلىمىقى ئۈچۈن ئىنجىلنىڭ جاكارى مېنىڭ ۋاسىتىم بىلەن ھەر يەردە تولۇق ئاڭلانغاي. ئۇنىڭ ئۈچۈن شىرنىڭ ئاغزىدىن قۇتۇلدۇم. ¹⁸ دەرۋەقە خۇداۋەندە مېنى ھەر يامان ئىشتىن قۇتقۇزۇپ، ئۆز ساماۋى پادىشاھلىقىغا يەتكۈزۈپ ماڭا نىجات بېرىدۇ. ئۇنىڭغا ئەبەدلەرنىڭ ئەبەدىگىچە شان-شەرەپ بولسۇن. ئامىن.

¹⁹ پرىسكاغا ۋە ئاكتۇنلاغا ۋە ئونىسپورۇسنىڭ ئۆيىگە سالام ئېيتقىن.

²⁰ ئاراستۇس كورىنتۇستا قالدى. تروفىمۇسنى مېلىتۇستا كېسەل قويدۇم.

²¹ قىش بولماستا ئالدىراپ كەلگەن. ئاپوللوس ۋە پۇدېنسى ۋە لىنۇس ۋە كلاۋدىيا ۋە بۇرادەرلەرنىڭ ھەممىسى ساڭا سالام ئېيتىدۇ.

²² خۇداۋەندە سېنىڭ روھۇڭ بىلەن بولسۇن. مېھىر-شەپقەت سىلەر بىلەن بولسۇن.